

# MPE MESO YA BAWU ZIBUKAKA

## MPE BAWU ZABAKA YANDI



Na Nsangu ya mbote ya Santu Luc, mpe kubanda na kapu 24 mpe makumi tatu- . . . nzila ya 31, to mu zola tuba nzila ya 30 ya kapu 24.

*Mpe yandi wandaka na mesa, kintwadi na bawu, mpe yandi bakaka dimpa, mpe sakumunaka yawu, mpe bukaka yawu, mpe pesaka bawu.*

*Mpe meso ya bawu zibukaka, mpe bawu zabaka yandi; mpe yandi zimbanaka na ntuala ya bawu.*

*Mpe bawu wandaka tuba bawu na bawu, Bantima ya beto wandaka pela na kiese na kati ya beto, ntangu yandi wandaka tuba na beto, na nzila, mpe ntangu yandi wandaka tendudila beto masonuku?*

<sup>2</sup> Mpe bika Mfumu kuyika lusakumunu ya Yandi. Dilongi ya munu ke vwanda, kana mu ke bokila yawu na nkokila yayi: *Mpe Meso Ya Bawu Zibukaka Mpe Bawu Zabaka Yandi*. Ntangu yayi mwini kele ngolo, kasi mu ke zola ti beno kanga ntima kaka na mvibudulu nionso mutindu beno lenda, samu kaka na mwa ntangu fioti, mpe mu ke meka na kusala nswalu. Kasi ntangu yayi beto zola kutala na pwelele nionso na Ndinga, Ndinga ya kitoko ya Nzambi. Mpe beto ke sambila ti Nzambi, na mutindu nionso, ke zibula meso ya beto na nkokila yayi.

<sup>3</sup> Kana Paki kele kaka mukembu ya diambu mosi ya masolo, mpe yina kaka, na yina beto ke na muswa fioti ya kutula ntembe, beto ke na muswa fioti ya kuyufula kiuvu, samu ya ke bikala na zulu ya mabanza ya kieleka ya kubaka kaka mpova. Mpe kana Klisto salaka ve bansilulu yina Yandi salaka, na yina beto zolaka diaka, beto zolaka ve kuvwanda na nzikisa yina beto ke na yawu.

<sup>4</sup> Kasi Mfumu ya beto ya kusakumuka tubaka, ntangu Yandi wandaka awa na zulu ya ntoto, “Na mwa ntangu fioti, mpe yinza ke mona Munu diaka ve.” Ntangu yayi mpova yayi *yinza* kuna, me katuka na “ntumunu ya yinza, bantu ya ntoto.” “Yinza ke mona Munu diaka ve. Kasi beno ke mona Munu, samu Mu ke vwanda na beno, ata mpe na kati ya beno, tii na nsuka ya yinza.” Ntangu yayi, Bandinga yina kele kaka ya kieleka mutindu mosi na Bandinga nionso yina beto me tubila na sabala yayi, na kati ya Biblia, kaka ya kieleka mutindu Bandinga nionso na kati ya Biblia. “Na mwa ntangu fioti, mpe yinza ke mona Munu diaka ve. Ba ke vwanda ata fioti ve na meso ya bawu ya kuzibuka.” Ya ke na bantu yina me butuka na yinza, na luzolo ya Nzambi ve, kasi na nsodolo ya bawu mosi ya munimi me zola ve kukwikila

na Yandi kana Yandi vwandaka kaka awa ke tuba na beno na nkokila yayi. Ya kele kiadi na kutuba, kasi Biblia me tuba ti, “Ba me butuka na yinza yayi, samu na lufundusu yayi,” Jude, mpe pene ya nzila ya 3.

<sup>5</sup> Ntangu yayi, kasi samu na beno, na nkokila yayi, yina me kwisa mpe kele na kati ya kivinga yayi, mpe me kangama kintwadi na kati ya mwa kivinga yayi ya mwini ya ngolo mutindu yayi, beno me kwisa ata fioti ve samu ba tala beno. Beno me kwisa samu na lukanu mosi. Mpe, na dibanza ya munu, beno me kwisa na makieleka ya bantima ya beno, samu na kutambula pene-pene na Nzambi, samu na kukatuka awa, na nkokila yayi, muntu ya mbote mingi kulutila yina beno vwandaka ntangu beno me kota. Ya kele yina mu vwandaka sambila ntangu mu me kota na kielo, na nkokila yayi, “Mfumumu, sala munu muntu ya mbote mingi ntangu mu ke basika, na nkokila yayi, kulutila yina mu kele ntangu mu me kota.” Na yina ntangu Yandi . . .

<sup>6</sup> Na ntwala ya kukwenda ya Yandi, Yandi salaka bansamunu ya mutindu yayi. Yandi tubaka, “Yandi yina ke kwikila na Munu . . .” Santu John, kapu 14, nzila ya 7. “Yandi yina ke kwikila na Munu, bisalu yina Mu ke sala yandi mpe ke sala yawu; ya mingi kulutila yayi yandi ke sala, samu Mu ke kwenda na Tata ya Munu. Mu ke kwenda, mpe Mu ke kwisa diaka.”

<sup>7</sup> Ntangu yayi beto ke mona bisalu yina Yandi salaka. Bisalu yina Yandi salaka? Yandi tubaka ve ti Yandi vwandaka muntu ya nene, Yandi vwandaka kaka Muntu ya kukikulumusasa. Yandi vwandaka tuba ve na bampova ya nene, Yandi vwandaka tuba kaka mutindu Muntu nionso. Yandi vwandaka zinga na kati-kati ya bamputu, “mibaku vwandaka na mabulu yina bawu ke bumbamaka, bandeke mpe vwandaka na mazanza ya bawu, kasi Yandi vwandaka ve na kisika ya kupemisa yintu ya Yandi.” Yandi vwandaka kaka na lele mosi, yina ba pesaka Yandi, “ba tungaka yawu bisika nionso, kukondwa mpwasa na kati ya yawu.”

<sup>8</sup> Yawu yina ba bulaka zeke na yawu. Samu na yinki mutindu yina? Samu profesi ya Ngwisani ya Ntama zolaka kulunga, “Ba me kabula bilele ya Munu, ba ke bula zeke na kazaka ya Munu.” Na yina ba lendaka ve kukabula yawu na mpwasa ya yawu, mpe ya vwandaka samu na kulungisa profesi ya Ngwisani ya Ntama.

<sup>9</sup> Kasi beto ke tala, na mwa ntangu fioti kaka, yinki Yandi salaka? Mpe mu ke kwikila, na nkokila yayi, ya ke nsatu ya bantima ya beto nionso, kubanda na mwana ya fioti tii na mbuta, na nkokila yayi, samu na kumona Yesu Klisto. Ya kele nsatu ya ntima ya munu. Mpe samu na yinki ya ke mutindu yina? Kana beto ke tuba na nzila ya Masonuku . . .

<sup>10</sup> Ba-radio ke mwangisa yawu bubu yayi, ba-télévision me tula manaka, bifwani-fwani me tuba, ti, “Yandi kele awa ve, kasi Yandi me vumbuka na lufwa!”

<sup>11</sup> Mbote, na yina, kana Yandi me vumbuka, Biblia me tuba, na Hebreux 13:8, “Yandi kele mutindu mosi mazono, bubu yayi, mpe kukonda nsuka.” Ntangu yayi, tala kisika ya kele, bampangi. Ya kele Kieleka, to ya kele Kieleka ve. Ti, kana ya kele Kieleka ve, na yina Biblia kele ya luvunu, na manima Bandinga kele ya luvunu; na manima beto me zimbana, mpe ya kele ve na mvumbukulu ya bantu ya kufwa, mpe beto ke mikwikidi ya kati-kati. Kasi kana ya kele Kieleka, na yina Ya fwana kukisiamisa Yawu mosi.

<sup>12</sup> Kana beno ke tuba masa yayi kele madidi, mu me monaka masa ata fioti ve na ntwala, beno tiamuna yawu na zulu ya munu, mpe ya ke madidi ve, na yina bandinga ya beno—ya beno kele ya luvunu, Kasi kana beno tiamuna yawu na zulu ya munu, mpe ya kele madidi, na yina bandinga ya beno kele kieleka.

<sup>13</sup> Kana Klisto kele mutindu mosi mazono, bubu yayi, mpe kukonda nsuka, na yina Biblia kele kieleka. Kana Yandi kele ve mutindu mosi mazono, bubu yayi, mpe kukonda nsuka, na yina Yawu kele ve kieleka. Kana Bandinga ya Nzambi kele kieleka ve, na yina Klisto kele kieleka ve. Na yina, kana Bandinga ya Nzambi kele ve kieleka, Nzambi kele ve kieleka. Kasi, na yina, kana Ndinga ya Nzambi kele kieleka, na yina Biblia kele kieleka, Nzambi kele kieleka, Klisto kele kieleka, mpe beto lendaka vwanda ya kieleka na Diambu. Kieleka!

<sup>14</sup> Ntangu yayi, ntangu Yandi vwandaka na zulu ya ntoto, Yandi tubaka ve ti Yandi kele munganga ya nene. Bantu yikwa me zaba ti Mwana ya Nzambi tubaka ata fioti ve Yandi kele munganga? Ya kieleka kaka. Yandi tubaka, “Mu lenda sala kima mosi ve na Munu mosi, kasi yina Mu ke mona Tata ke sala. Ya kele ve Munu yina ke sala bisalu,” Yandi tubaka, “ya kele Tata yina kele na kati ya Munu. Yandi ke sala bisalu.” Wapi mutindu ya bisalu Yandi salaka?

<sup>15</sup> Beto ke mona na kati ya Biblia, kisika mpangi mosi na nkumbu ya Philippe kuzwaka mpulusu. Mpe yandi kwendaka kuna mpe monaka nkundi mosi, Nathanaël, na manima kuna, na bakilometre makumi yiya na nana kuna na mongo. Yandi nataka yandi kuna na Yesu. Mpe ntangu yandi monaka yandi, yandi vwandaka na nsi ya yinti, ke sambila. Mpe yandi tubaka, “Kwisa, tala Yina beto me mona: Yesu ya Nazareth, mwana ya Joseph.”

Yandi tubaka, “Kima ya mbote lendaka basika kuna na Nazareth?”

Yandi tubaka, “Kwisa mpe nge mona.”

<sup>16</sup> Yawu yina nzikisa ya kieleka mu me zaba. Kubaka ve ndinga ya muntu yankaka samu na Yawu. Kwisa, beno mona beno mosi! Yandi tubaka, “Kwisa mpe nge mona.”

17 Mpe ntangu yandi kwisaka, Yesu vwandaka me telema na ndonga, ya lendaka vwanza ti Yandi vwanza sambila samu na bantu. Mpe ntangu Philippe kwisaka, na Nathanaël, Yesu tubaka, “Tala Israélite, kati na yina luvunu kele ve!”

18 Yandi tubaka, “Wapi ntangu nge me zaba munu, Rabbi?” Ya yitukisaka yandi. “Wapi ntangu Nge me zaba munu?”

19 Yandi tubaka, “Na ntwala Philippe kubokila nge, ntangu nge vwandaka na nsi ya yinti, Mu monaka nge.” Bakilometre makumi yiya na nana ntama kuna, na kati ya mongo, kasi, “Mu monaka nge.”

20 Yina talisaka Nani Yandi vwandaka. Yandi vwandaka Nzambi yina kele bisika nionso; profete kaka ve, kasi Nzambi Yandi mosi me monisama na kati ya nzutu. Ya kele samu na yina Yandi lendaka na kupesa yawu, luzingu ya Yandi, kuna, kubaka yawu diaka.

21 Kento mosi ya fioti kwisaka samu na kubaka masa kilumbu mosi. Mpe Yandi tubaka na yandi, mpe yandi tubaka, “Kento, natila Munu masa!”

22 Yandi tubaka, “Ya ke kikalulu ve samu na beno ba-Juif na kulomba beto, ba-Samaritain, mutindu yayi. Beto ke na ngwisani ve mosi na yankaka.”

23 Yandi tubaka, “Kasi kana nge zabaka na Nani nge ke vwandaka tuba, nge zolaka lomba Munu masa. Mu zolaka pesa nge Masa ti nge zolaka kwisa awa ve samu na kubaka masa.”

24 Mpe yandi tubaka, “Dibulu ya masa kele yinda, Tata. Nge ke na kima ve ya kubakila yawu, mpe kisika Nge lendaka baka Masa yayi.”

25 Yinki Yandi vwandaka sala? Yandi vwandaka kota na ngwisani na mpeve ya yandi. Mpe ntangu Yandi monaka yina vwandaka mpasi ya yandi, mpasi ya yandi vwandaka ti yandi vwandaka zinga na pité. Yandi vwandaka na babakala tanu, mpe vwandaka zinga na bakala ya yandi ya sambanu.

Mpe Yesu tubaka na yandi, “Kwenda, baka bakala ya nge, mpe kwisa awa.”

Mpe yandi tubaka, “Mu ke na bakala ve.”

26 Yandi tubaka, “Ve, nge vwandaka na tanu, mpe ya sambanu yina nge ke zinga na yandi ntangu yayi kele ya nge ve. Na yawu, nge me tuba mbote.”

27 Beno tala ntangu yayi, Juif. Ntangu Yesu salaka kimangu yina na ntwala ya yandi, Juif ya kieleka ya kukwikama, ya kieleka, Juif ya kieleka, yandi tubaka, “Nge kele Mwana ya Nzambi, Ntinu ya Israël.” Yandi zabaka ti bidimbu yina zolaka kwenda kintwadi na Mesiya.

28 Mpe ntangu yayi awa ya kele Samaritain. Ntangu kimangu yina salamaka na ntwala ya yandi, yandi tubaka, “Tata, mu ke

mona ti Nge kele Profete. Beto zaba ti ntangu Mesiya ke kwisa, Yandi ke tuba na beto mambu yayi. Kasi Nani Nge kele?”

Yandi tubaka, “Mu kele Yandi yina ke tuba na nge.”

<sup>29</sup> Yandi bikaka dibungu ya yandi ya masa, mpe kwendaka mbangu na kati ya mbanza, mpe yandi tubaka, “Beno kwisa, beno tala Muntu Yina me tuba na munu mambu yina mu salaka. Yayi kele kieleka Mesiya ve?” Ya kieleka.

<sup>30</sup> Na kati ya Masonuku beto lendaka kubaka yawu, wapi mutindu ti Yandi salaka mambu yina Tata vwandaka talisa Yandi. Biblia me tuba, kuna na Santu Jean, ntangu ba yufulaka Yandi samu na yinki Yandi belulaka ve bikata yina nionso, mpe Yandi tubaka, “Ya kieleka, ya kieleka, mu ke tuba na beno.” Santu Jean 5:19, “Ya kieleka, ya kieleka, Mu ke tuba na beno, Mwana lendaka sala kima mosi ve na Yandi mosi; kasi yina Yandi ke mona Tata ke sala, ti Mwana ke sala mutindu mosi.”

<sup>31</sup> Ntangu yayi, kana Klisto vumbukaka na lufwa, mpe kele na kati-kati ya beto bubu yayi; mpe silaka ti bima mosi yina Yandi salaka, ti beto ke sala yawu mpe; ya kele Kieleka, to ya kele Kieleka ve. Biblia me tuba, “Yandi kele mutindu mosi mazono, bubu yayi, mpe kukonda nsuka.”

<sup>32</sup> Mpe, bankundi, mu ke kaka na kiese na kuzaba, bubu yayi, ti munu kieleka, na nionso yina kele na kati ya munu, ke kwikila ti Yesu Klisto kele Mwana ya Nzambi. Yandi salamaka mpe butukaka, na lubutuku ya kulunga. Yandi monaka mpasi na luyalu ya Ponce Pilate; ba komaka Yandi na kulunsi, Yandi kufwaka, ba zikaka Yandi, Yandi vumbukaka diaka na kilumbu ya tatu; mpe tombakaka na Zulu, mpe Yandi me vwanda na diboko ya kibakala ya Kimfumu ya Nzambi. Mpe Mpeve-Santu kele awa samu na kulandila kisalu mosi yina Yandi salaka ntangu Yandi vwandaka awa na zulu ya ntoto. Wapi dibanza ya kitoko!

<sup>33</sup> Wapi suka ya kitoko, suka ya mvumbukulu ya ntete, Paki ya ntete yina me vwandaka ntete ve na zulu ya ntoto! Beno ke bakula ti Paki yayi yina beto ke na kukembila, ya mvumbukulu ya Yandi, kele kaka kutalisa na Paki ya nene yina ke na kwisa, ngunga yina Yandi ke katuka na Mazulu? Mpe bayina nionso kufwaka kati na Klisto ke vumbuka mpe ke kwenda na Yandi. Beto ke tala kaka na yawu, Paki ya nene, ke na kwisa. Mpe, bubu yayi, wapi mutindu ya kele kitoko, wapi kubomba, wapi nzikisa ke na beto, ntangu Biblia me tuba yawu, ntangu mvwandulu ya Yandi me tuba yawu, ntangu Ngolo ya Yandi ya kubeluka ya nzutu me tuba yawu, ntangu Mpeve ya Yandi ya nene me tuba yawu, ntangu bima nionso na yinza ke tuba yawu, Dibundu ya Yandi ke tuba yawu, ntima ya munu ke tuba yawu, ntima nionso ya muntu yina me butuka mbala ya zole ke tuba yawu, ti, “Yesu Klisto kele Mwana ya Nzambi, mpe Yandi ke kwisa diaka! Mpe

Yandi kele mutindu mosi ntangu yayi, ‘Mazono, bubu yayi, mpe kukonda nsuka!’” Beno simba mbote ntangu yayi.

<sup>34</sup> Ya vwandaka na suka ya Paki yayi ya kitoko. Ya vwandaka na bansangu mingi, masolo mingi. Bakento yankaka katukaka na ntoni, mpe ba tubaka ti ba me mona vision ya Bawanzio. Mpe ba banzaka ti ya vwandaka mukebi; Marie, mama, samu yandi kuwaka ndinga ke tuba na manima ya yandi, mpe tubaka, “Nani nge ke sosa?” Mpe ntangu Yandi balukaka . . .

<sup>35</sup> Yandi balukaka, mpe tubaka, “Ba me yiba Mfumu ya munu. Mu zaba ve kisika ba me tula Yandi. Kana Nge me zaba, tuba na munu kisika Yandi kele, mpe mu ke kwenda kubaka Yandi.”

Yandi balukaka, mpe tubaka, “Marie.”

<sup>36</sup> Mpe yandi talaka Yandi, mpe yandi tubaka, “Rabbuni,” yina zola kutuba, “Mulongi!”

<sup>37</sup> Yandi tubaka, “Kusimba Munu ve, samu Mu me mata ntete ve. Kasi Mu ke mata na Tata ya nge, mpe na Tata ya Munu, na Nzambi ya munu, mpe na Nzambi ya nge. Kasi kwenda, tuba na bilandi ya Munu Mu ke kutana na bawu na Galilée.”

<sup>38</sup> Wapi mutindu yina monanaka mutindu disolo mosi ya mpamba-mpamba, ya Muntu yayi yina ba monaka ba me mbomé; mpe Yandi kufwaka, ba zikaka Yandi, mpe yayi vwandaka kilumbu ya yiya, to kilumbu ya tatu kubanda Yandi kufwaka. Pierre lembaka nzutu, mpe yandi zolaka kwenda kuloba mbisi. Zole ya bawu tubaka, mosi na nkumbu ya Cléopas, tubaka, “Beto ke vutuka na yinzo, na Jérusalem.” Mpe na nzila ya bawu, ba vwandaka tambula, na suka yina, ntangu Pierre bakaka nsinga ya ndobo ya yandi mpe yandi kwendaka kuloba, zole yayi vwandaka na nzila ya bawu, na mawa. Mpe mutindu ba vwandaka kwenda, na kutubaka, “Mbote, mu banza ti luzingu ke na mfunu ve. Oh, wapi mutindu beto kwikilaka ti Yandi vwandaka Mesiya! Wapi mutindu Muntu yayi, Yina vumbulaka bantu ya kufwa, lendaka kutelama ve mpe kubika nganga-Nzambi yina ya mbuta kuseka Yandi? Wapi mutindu Muntu yina, Yina lendaka mona vision na manima ya vision, lendaka bika soda yina ya Romain kutula kitende na kizizi ya Yandi, mpe kubula Yandi na yintu, mpe tubaka, ‘Kana Nge kele profete, tuba na beto nani me bula Nge?’ Wapi mutindu Yandi lendaka boka samu na mawa, na zulu ya kulunsi, na kumonaka ti Yandi lendaka vumbula bantu ya kufwa?” Oh, ya vwandaka ntangu mosi ya kiadi!

<sup>39</sup> Mpe bantangu yina ya kiadi ke kwisaka na mukwikidi nionso, samu na kuteza beno, mpe samu na kumeka beno, mpe samu na kutala kana ya kieleka beno ke kwikila. “Mwana nionso yina ke kwisa na Nzambi fwana ntete kumekama, mwana ba me longusa.”

40 Ya ke vwanda na bayankaka na kati ya beno awa na nkokila yayi, kukondwa ntembe, ke luta na kumekama ya mutindu mosi. Kana beto lendaka bokila ndonga ya bisambu, mu ke na dibanza mosi ve nani keke na bakalati ya bisambu, muntu yankaka ve me zaba; ba me vukisa yawu kaka kintwadi, mpe me pesa beno yawu. Mu ke bokila kisika mosi kuna, konso kisika yina, konso kisika yina mu ke banza na ntangu yina. Beto lenda kanga ntima ve kasi mwa ntangu fioti. Mwa makumi zole, ntangu yankaka, ke luta kuna na ndonga ya bisambu. Muntu nionso ke zola kukwisa. Beno lenda banza ti Yandi me luta pene-pene ya beno, kasi Yandi me luta ve. Yandi ke na kumeka beno kaka, samu na kutala kaka kana ya kieleka beno ke kwikila Yandi. Vision ke belulaka ve; vision ke siamisaka kaka Mwandulu ya Yandi.

41 Mu vwandaka kaka ya kuvwanda awa, vwanda tala kaka ntangu yayi na kati ya kivinga. Mpe mu me mona nkundi ya munu, Mama Cox, yina me katuka kuna na Kentucky. Yandi vwandaka na cancer ya nene na kizizi ya yandi, mwa basabala fioti me luta, ya vwanda me kudia na lweka ya disu ya yandi. Yandi vwanda kufwa. Mama Wood, nkundi ya munu ya mbote, bokilaka munu na allo-allo, mpe yandi vwandaka dila, yandi tubaka, “Mu ke kwikila ti ya ke kudia disu ya mama, na mwa bilumbu fioti.” Dokotolo bandaka na kupanza yawu, na mwa kima mosi, mpe mwangaka yawu. Ya vwandaka na kisika mosi ya mpasi. Mu kotaka mpe mu salaka mwa kisambu mosi, ya fioti, na lukwikilu ya kieleka, ti ya ke salama. Mpe yandi yayi me vwanda awa na nkokila yayi, na mavimpi ya kitoko mpe ya mbote; ata ditono ya yawu bikalaka ve, yawu nionso me beluka, na kizizi ya yandi. Yandi keke ya kuvwanda awa na ntwala ya beto. Bayankaka na lweka, na kima mosi. Samu na yinki? Ya keke samu Yesu Klisto me vumbuka na lufwa, mpe Yandi keke moyo.

42 Yandi yina mosi lendaka simba muntu ya kimbevo ya lèpre, mpe tubaka, “Mu zola, nge vwanda ya kuvedila,” lenda simba cancer mpe kutuba, “Mu zola, nge vwanda ya kuvedila,” kana Yandi keke mutindu mosi mazono, bubu yayi, mpe kukonda nsuka.

43 Mpe mutindu Cléopas mpe bayankaka vwandaka tambula kuna, ya kulemba, ba vwandaka mutindu na mosi ya basuka yango ya kiadi, na kumonaka ti bima nionso vwanda tambula mbote ve. Mpe na mbala mosi, Muntu mosi basikaka, mutindu ti Yandi kwisaka na manima ya bawu, Yandi tambulaka mpe kumaka kintwadi na bawu. Mpe ba zabaka na mpasi ti yina vwandaka Mfumu Yesu! Yandi vwandaka ya moyo, mpe bantu mingi yina zolaka Yandi zabaka yawu ve.

44 Mpe ya keke mutindu yina bubu yayi. Ya keke na bantu mingi bubu yayi yina ke zolaka Mfumu, mpe ke bakula ve. Beno lendaka tuba na bawu samu na yawu, mpe kasi ba lendaka ve kuzaba ti Yandi ke zinga kukonda nsuka, na nkokila yayi, ti Yandi keke awa na yinzo-Nzambi yayi na nkokila yayi, ti Yandi

kele na kati-kati ya beto, mpe ke vwanda tii Yandi ke kwisa na kimuntu, na nzutu. “Mu ke bika beno ve to mu ke losa beno ve.”

45 Mpe mutindu ba vwandaka kwenda, mpe ba bandaka na kusolula na nzila, Yesu, mu ke zola beno bakula kima ya ntete Yesu salaka, Yandi kwendaka mbala mosi na Masonuku, Yandi tubaka, “Oh, bilawu ya ntima, ya kele mpasi samu na beno na kukwikila yina baprofete tubaka?” Na yina, Yandi yufulaka bawu kaka, “Samu na yinki beno kele na kiadi?”

46 Mpe bawu tubaka, “Nge kele nzenza? Nge me zaba ve ti Yesu ya Nazareth, Yina beto banzaka ti Yandi kele Mesiya, Kivuukisi ya Israel, nge me zaba ve ti yayi kele kilumbu ya tatu kubanda ba me koma Yandi na kulunsi? Mpe Yandi vwandaka Muntu ya ngolo na kati ya Ndinga. Yandi vwandaka Profete ya ngolo, samu ya kele na bimangu mingi mpe bima, Nzambi me sala na nzila ya Yandi. Mpe yayi kele kilumbu ya tatu; mpe ntangu yayi ba me kufwa Yandi, mpe ba me zika Yandi, mpe Yandi vwandaka na kati ya ntoni. Mpe bakento yankaka kwisaka na beto mpe tubaka na beto ti Yandi me vumbuka na lufwa. Mpe beto me zaba ti ya vwandaka kaka disolo ya buzoba, na yina beto ke na kuvutuka.”

47 Na ntangu yina Yandi bandaka na kuzibula Ndinga. Oh, mu ke zolaka Ndinga ya Kukonda nsuka ya Nzambi! Yandi bandaka na kukota na Masonuku, na kubandaka na Moise. Yandi bikaka ata fioti ve kima mosi ya kufika, Yandi kwendaka mbala mosi na Ndinga!

48 Muntu nionso yina Nzambi me fidisa, mu ke kipe ve nani yandi kele, yandi ke bikala na Ndinga ya Nzambi. Kana yandi kele ve, yandi kele ve kisadi ya kieleka ya Nzambi.

49 Yandi kwendaka mbala mosi na Ndinga. Mpe Yandi talisaka, na nzila ya Ndinga, ti Klisto kufwaka, Yandi me vumbuka diaka, mpe Yandi me kota na Nkembo ya Yandi. Ntangu yayi, oh, wapi mutindu bawu fwana tuba!

50 Mu ke zola vwanda na mwa bangunga yina samu na kusolola na Yandi (beno ve?) na nzila. Beno ke tuba, “Mbote, Mpangi Branham, mu zola ya kieleka. Mu ke zola mutindu yina.” Mbote, beto lenda vwanda na yawu kaka na ntangu yayi. Ya kele Yandi ke na kusolola na beno, na kati ya ntima ya beno. Beno ke zaba yawu ve.

51 Ntangu yayi beno tala mutindu Yandi kumaka pene-pene ya mbanza, nkokila vwandaka me kwisa, Yandi salaka mutindu ti Yandi vwandaka kuluta.

52 Yandi lenda sala yawu na beno, diaka. Yandi lenda sala ti beno banza ti Yandi ke luta, kasi Yandi ke kwenda ve. Yandi ke luta ve. Yandi zola kaka ti beno bokila Yandi.

53 Mpe ba tubaka na Yandi, “Oh, kilumbu me luta mingi. Ntangu yayi kukwenda ve, kasi pardo kota mpe vwanda na beto.” Beno pesa Yandi kaka lubokilu ya mutindu yina, beno



ke mona yina ke salama. Ba tubaka, “Kilumbu me luta mingi ntangu yayi, Nge kwisa mpe vwanda na beto. Ya kele nkokila.” Na yina Yandi balukaka mpe kotaka, na mwa restaurant mosi, mwa auberge.

Na Europe bawu kele na yawu diaka. Beno ke kudia mpe beno ke lala, mpe bima nionso ke futama na facture mosi, hotel ya beno.

<sup>54</sup> Mpe ntangu Yandi kotaka na kati na bawu! Yayi kele kitini mosi ya kitoko. Kilumbu yina nionso, ntangu ba vwandaka solula na Yandi, Yandi tubaka ata kima mosi ve. Kasi, ba vwanda solula na Yandi mpe ba vwanda solula na Yandi, na ntwala, kasi ba zabaka yawu ve.

<sup>55</sup> Nani kebaka beno na kisumbula yina kilumbu yankaka yina? Nani salaka ti bébé yina kubeluka? Nani futaka facture ya épicerie yina samu na beno? Ya vwandaka Yandi, kasi beno me zaba yawu kaka ve. Nani ke pesa beno pema samu na kubasika na yinzo-Nzambi na nkokila yayi? Ya kele Yandi, kasi beno me zaba yawu ve. Oh, kana beto lendaka kaka kusala mutindu bawu, kubokila Yandi kaka na kukota!

<sup>56</sup> Mpe ntangu Yandi kotaka, kotaka na kati, kangaka mielo, na manima Yandi salaka kima yina muntu yankaka ve lendaka kusala yawu mutindu yina. Yandi vwandaka Mosi yina lendaka sala yawu, samu ba vwandaka na Yandi na ntwala ya kukomama ya Yandi na kulunsi. Mpe Yandi bakaka dimpa yina, mpe, kaka mutindu Yandi salaka yawu, yina vwandaka mutindu ya Yandi Mosi ya kusala yawu. Mpe meso ya bawu zibukaka, mpe bawu zabaka ti yina zolaka vwanda kaka Yandi. Yandi vwandaka na bawu ntangu ya yinda ve. Yandi zimbanaka na meso ya bawu, kaka na mwa ntangu fioti. [Mpangi Branham me fina misapi ya yandi—Mu.]

<sup>57</sup> Mpe na nzila ya bawu, ba vutukaka kaka na ngolo mutindu ba lendaka kwenda, na nswalu nionso, kaka na kuboka lunungu, samu na kutuba na bawu, “Mfumu me vumbuka ya kieleka!” Ba vutukaka ve samu na kuzonzila nsambulu ya bawu. Ba vutukaka ve samu na kuswana samu na Yawu. Kasi bawu zabaka ti Yandi me vumbuka na lufwa!

<sup>58</sup> Ntangu yayi, bankundi, kana Yesu Klisto, Mwana ya Nzambi ya moyo, na manima ya bamvula funda mosi na bankama yivwa me luta, kana Biblia kele kieleka, Yandi tubaka, “Mu ke zinga kukonda nsuka,” Yandi kele kaka na luzingu awa, na kati ya kivinga yayi na nkokila yayi, mutindu Yandi vwandaka na kilumbu ya mvumbukulu ya Yandi, Yandi kele kaka na kati ya nzutu.

<sup>59</sup> Bayankaka na kati ya bawu vwandaka ya kuvukana kintwadi. Mpe Yandi kwisaka kaka na lweka ya bibaka, Yandi monanaka kuna na kati, na kati-kati ya bawu, Yandi tubaka, “Tala, beno simba Munu. Beno tala bamputa ya Munu na

maboko ya Munu. Mpeve ke vwandaka na nsuni mpe mikwa mutindu Mu ke na yawu?” Yandi tubaka, “Beno pesa Munu kima ya kudia.” Mpe ba pesaka Yandi mbisi na Dimpa. Mpe Yandi telemaka kuna mpe kudiaka yawu, na ntwala ya bawu, Yandi tubaka, “Mpeve ke kudiaka ve mutindu beno ke mona Munu ke kudia.”

<sup>60</sup> Nani Yandi kele? Yandi kele Yehowa Nzambi yina ya nene, ya moyo yina kele na kati-kati ya beto na nkokila yayi. Yandi kele na kati-kati ya kisika zole to tatu me vukana: “Mu ke vwanda na kati-kati ya bawu.”

<sup>61</sup> Mpe ntangu yayi awa beno tala yina mu ke banza. Kana Klisto ke kwisa na nkonga ya bantu yayi, na yina beno kele basika mutoki, ke na kuingila, mpe mu ke siamisa, na Paki yayi, ti Yandi kele ya moyo, mpe Yandi me telema na kati ya kivinga yayi na nkokila yayi, na yina beno ke na muswa ya kulomba Yandi nionso yina Yandi fwilaka, mpe kukwikila ti beno ke kuzwa yawu. Beno ke kwikila ti ya kele Kieleka? Ya kieleka, ya ke mutindu yina.

<sup>62</sup> Ntangu yayi, mu lendaka tuba na beno ntangu ya yinda, kasi Ndinga mosi me katuka na Klisto ke tuba mingi kulutila bandinga nionso mu lendaka tuba; kulemba mpe kubebisa ndinga, mpe kulemba mingi mutindu ya kele na ndinga.

<sup>63</sup> Na manima kima yankaka, na kuzonzila. Ya kele mpasi, samu yayi kele mbanza ya munu, na kuvwanda na lukutakanu ya mbote na kupakulama ya Mpeve mutindu yina. Samu na yinki? Samu yayi kele yinzo ya munu. Yesu tubaka ti, “Profete, na mbanza ya yandi mosi, yinsi ya yandi, ata mpe na kizunga ya yandi mosi.” Ya kele kaka kima yina ke salama mutindu yina.

<sup>64</sup> Ba tubaka ti ntangu Yandi kwendaka na mbanza ya Yandi Mosi, bawu tubaka, “Yayi kele mwana ya charpentier ve? Mama ya Yandi, Marie, kele awa na beto ve? Bampangi ya Yandi nionso ya babakala kele awa ve, na bampangi ya Yandi ya bakento? Beto me zaba bawu ve? Wapi lukolo Yandi me basika? Wapi seminere Yandi me longuka? Wapi mukanda ya muswa kele na Yandi?” Mpe Yandi me katuka na lukolo mosi ve to seminere mosi ve, to ke na ata mukanda ya muswa ve, kasi Yandi me katuka na Nzambi. Kasi bawu monaka yawu ve. Bawu tubaka, “Wapi kisika Yandi me kuzwa ndwenga yayi?”

<sup>65</sup> Mpe ntangu bawu monaka Yandi ke swasikisa mabanza ya bantu, ntangu Pierre kwisaka na Yandi, Yandi tubaka, “Nkumbu ya nge kele Simon, nkumbu ya tata ya nge kele Jonas,” ya yitukisaka bawu. Wapi mutindu Yandi zabaka yandi?

<sup>66</sup> Ba-Pharisien kwisaka kuna, mpe tubaka, “Yandi kele Béelzébul. Yandi kele mfumu ya banganga-nkisi. Yandi kele diabulu!”

<sup>67</sup> Mpe Yesu tubaka, “Beno ke tuba yawu na Munu, Mwana ya muntu, ba ke lemvokila beno. Kasi ntangu Mpeve-Santu ke kwisa mpe ke sala kima mosi, mpe kutuba mpova mosi na kutelemina Yawu, ba ke lemvokila beno ata fioti ve, na yinza yayi to na yinza ke kwisa.” Na yawu, ya kele kima mosi ya boma. Na yawu wapi mutindu Yandi zabaka? Samu na yinki Yandi ke tuba mutindu yina? Yandi zabaka ti bidimbu yina ke suka tii na kilumbu yayi ya nsuka.

<sup>68</sup> Mpe na bilumbu yayi ya nsuka, Yandi ke vwanda kaka ya kieleka ve, na kumwanga nganzi ya Yandi na zulu ya bantu ya kieleka. Ba kele. . .Ba me teza beto na kitezolo, mpe ba me mona beto mpamba. Nionso beto ke banza kele bantangu ya nene, manaka ya radio, yina ba me keba ve, Elvis Presley, Arthur Godfrey, bansaka ya ntama ya mvindu, bantu ya lukumu ya radio mpe television. Beto ke bikala na yinzo na Kilumbu ya tatu na nkokila, na kisika ya lukutakanu ya bisambu, samu na kutala buzoba ya mutindu yina, mpe na kukibokilaka beto mosi Baklisto?

<sup>69</sup> Na yina ntangu Nzambi ke mwanga Mpeve ya Yandi, mpe ke talisa bidimbu ya mvumbukulu ya Yandi, beto ke fundisa Yawu mpe ke pesa mukongo. Mpe yina ke disumu yina lendaka kuzwa mulemvo ve, na yawu. Yesu tubaka, “Kutuba ndinga mosi na Yawu, ba ke lemvokila beno ata fioti ve, na yinza yayi to na yinza ke kwisa.” Na yawu Mpeve yina fwana kwisa na bilumbu yayi ya nsuka, samu na kusiamisa ti Ndinga ya Nzambi kele kieleka.

<sup>70</sup> Mpe mu ke tuba, na nsi ya lutumu ya Ndinga ya Nzambi, mpe nsatu ya ntima ya munu: ti Mpeve-Santu mosi yina (Mpeve) kele kaka awa ntangu yayi na kati-kati ya bantu yayi. Ntangu yayi, mu me tuba ti Yandi vumbulaka bantu ya kufwa. Mu me tuba ti Yandi kele ya moyo, ya moyo kukonda nsuka. Mu me tuba ti Yandi kele mutindu mosi mazono, bubu yayi, mpe kukonda nsuka; mutindu mosi na musiku, mutindu mosi na Ngolo; mutindu mosi na bima nionso, nionso kasi katula kaka nzutu ya Yandi yina me vwanda na diboko ya kibakala mpe Ngolo, na Nkembo. Kasi Mpeve-Santu kele awa, ke sala, ke tambula, ke lungisa, ke sala kaka kieleka mutindu Yesu Klisto salaka, samu ya kele nzikisa ya mvumbukulu ya Yandi. Yinki ngunga yayi ya kitoko! Ntangu yayi mu ke banza ti beno ke mona kisika mu me telama.

<sup>71</sup> Ntangu yayi, ya kele kaka ve na mwa bantu yayi, pene ya bankama zole ya bantu awa na kati—na kati ya mwa kivinga yayi, ya kifuluka awa na nkokila yayi, kasi mu me sala nsamunu yina na ntwala bambala mafunda ya mafunda, mpe bankama ya mafunda, mu simbaka Biblia na diboko mosi, mpe Koran na diboko yina yankaka, mu tubaka, “mosi kele ya kieleka, mpe yankaka kele ya luvunu,” Mpe mu tulaka ntembe na konso nganga-Nzambi ya ba-Musulman na kukwisa mpe kusiamisa yawu, to muntu yankaka, Buddha, to konso muntu yina ya

lendaka vwanda, samu na kutelemina Koran, mpe kutelemina nsambulu ya bawu, kasi muntu vwandaka swi.

<sup>72</sup> Kasi, bampangi, kikuma mu ke sala yawu, samu mu me zaba ti Mukudi ya munu kele ya moyo! Mpe Yandi kele Kieleka. Yesu Klisto kele ya moyo. Yandi kele awa!

<sup>73</sup> Ntangu yayi ya ke na kima mosi ve na kati ya munu yina mu lendaka sala, ya kele dikabu ya Nzambi. “Wapi mutindu nge ke salaka yawu?” Ya ke kaka kukipesa nge mosi.

<sup>74</sup> Kaka na kati ya kivinga yayi na ntangu yayi kele na mingi, Bawanzio mingi. Beno ke tuba, “Ya kele Masonuku?” Ya kele Biblia. Bika mu talisa na beno. Baklisto yikwa kele awa? Beno telemisa diboko ya beno. Mbote mingi, beno lenda kulumusa yawu. Biblia me tuba ti, “Bawanzio ya Nzambi ke vwandaka pene-pene ya bayina ke talaka Yandi boma.” Na yina, Bawanzio kele awa!

<sup>75</sup> Na yina Klisto tubaka, “Kisika zole to tatu me vukana na Nkumbu ya Munu, Mu ke vwanda na kati-kati ya bawu.” Na yina, Yandi kele awa! Kima mosi kaka kele, beno lenda ve kumona Yandi, kasi na lukwikilu beto ke kwikila yawu.

<sup>76</sup> Mu lenda talisa na beno ti radio ke na kuluta na kati awa, diaka, bandinga. Mu lenda talisa na beno ti bifwani ke na kuluta awa. Ya ke bula ve na tube *yayi* awa; ya ke bula ve *yayi*, cristal yayi, na micro yayi; to ya ke kwisa ve na kitini ya kima *yayi*, samu ya me salamaka ve mutindu yina. Kasi ya ke na kitini ya kima mosi yina ke basisa kifwani yina.

<sup>77</sup> Mpe Nzambi me tulaka bayankaka na kati ya Dibuundu, ntete-ntete bantumwa, na manima bapofete, milongi, ba-évangéliste, mpe ba-pasteur, nionso samu na kulunga ya Dibuundu. Wapi mutindu beto lendaka losa mosi, mpe kutuba ti mosi yankaka kele mutindu yina ve? Nzambi me sala yawu, Yandi mosi. Ya ke na kima mosi ve na yinza kasi kaka kukipesa beno mosi na Mpeve-Santu. Mpe Mpeve-Santu kubaka luyalu kuna, mpe beno ke zaba ve yina beno ke na kusala. Ya kele kisalu ya luzolo ya Mpeve-Santu.

<sup>78</sup> Ntangu yayi, bankundi, mbanza ya munu. Mpe mu ke zola tuba yayi ntangu yayi, na ntwala kusukisa reveil. Mosi ya bilumbu yayi ya ke bikala ve na ata putulu na Jeffersonville, ata mosi ve ke bikala na Charlestown, ata putulu mosi ve ke bikala na Louisville. Yinza yayi me tela samu na lusambusu. Bawu kele na ba-bombe ya hydrogène ntangu yayi yina Russie lenda bula katuka na Moscou, kuludika yawu na Fourth Street, mpe kubaka mosi na mosi ya putulu ya bayinti yayi awa, mpe kudindisa yawu na ba-kilometre nkama mosi na makumi zole na nsi ya ntoto, na bombe mosi. Bombe mosi; ba-kilometre carré makumi zole na yiya, ya ke kwenda na ba-metre makumi yiya na tanu na kati ya ntoto. Diboko kele na gâchette. Monteke ke na kubaluka.

Ntangu me luta ti beno ke banza. Samu na yinki kuvingila tii na ntangu yina?

<sup>79</sup> Beno bambuka moyo, “Kana tabernacle yayi ya ntoto me kubeba, beto kele dezia na yankaka ke vingila.” Beno vwanda ve na boma ya ba-bombe ya hydrogène to kima yankaka. Ntangu nionso beno kele na Klisto na kati ya ntima ya beno, ya kele kibumbulu ya mbote yina mu me zaba samu na bombe. Ya kele ya kusala na mansala; na nsi ya mapapu ya Yandi, beno ke zinga. Na yina beno vwanda ve na boma ya bima yina, kana beno kele Muklisto.

<sup>80</sup> Kasi kana beno kele Muklisto ve, beno me telema kieleka na kisika mosi ya boma. Beno me zaba ve yinki muniti ntima ya beno ke bula diaka ve. Biblia me tuba ti bantu ke kufwa na bilumbu ya nsuka, na dyambu ya ntima, “Bantima ya babakala ke na kuyangama, boma, bantangu ya mpasi, kiadi na kati ya bayinsi.” Beno tala yina diaka, bambala kumi mutindu babakala ke kufwa, na bakento; Biblia me tuba ata fioti ve ti bantima ya bakento ke na kuyangama, Ya me tuba, “Bantima ya babakala ke yangama.” Ya kele kieleka, ya kulunga.

<sup>81</sup> Kilumbu yina na Oakland, kento ya munu na munu vwandaka kuna na San Francisco, kuningana ya ngolo ya ntoto ningisaka. Mpe ntoto bandaka na kufundumuka mpe kutoka kuna, na yina bayinzo kuninganaka, mpe ba-cheminée kubwaka. Babule ya nene ya mupepe mataka mutindu *yayi*, na mulinga na kati ya yawu, to mulinga ya ndombi, nionso yina ya vwandaka, basikaka bisika yina. Mpe bantu kwendaka mbangu na babalabala, na kuboka. Mu banzaka, “Yinki ya ke vwanda ntangu Mfumu kieleka ke monana?” Ba-bar ya alkole, ke landila, ba ke vutula alkole ya bawu, na zulu ya mitalaka, mpe ba ke tekisa yawu. Bantu ke kwisa sumba yawu. Muntu lendaka ve kutekisa yawu kana muntu mosi ve ke sumba yawu. Ya kieleka.

<sup>82</sup> Ya kele, beto kele bantu ya kubwa. Bika mu tuba na beno, mpangi. Mu kele Américain, mpe mu ke zolaka yinsi ya munu. Kasi yinsi yayi ya ntama ba me teza yawu na kitezolo, mpe ba me mona yawu nkato. Ya ke na kudinda, ya kieleka mutindu mu kele longi na manima ya estrade yayi na nkokila yayi. Ntangu yayi mu ke tuba yawu samu na kuzwa lemvo na Nzambi. Mu ke tuba yawu samu Nzambi me tula yawu na ntima ya munu samu na kutuba yawu. Mpe kima ya kulutila mbote samu na beno na kusala kukubama samu na Nkwizulu ya Mfumu.

<sup>83</sup> Ntangu yayi beno kwikila Yandi, beno vwanda na lukwikilu kati na Yandi. Ntangu yayi, bampova nionso mu lendaka tuba, mu ke tuba diaka, ya lendaka tuba kima mosi ve na yina Yesu ke tuba. Kasi beno me mona kisika mu me telema, na kimvuka ya bantu yayi na nkokila yayi? Ntangu yankaka mu me kanga yimbi, mu me tendula yimbi kima mosi, to mu me tuba Kieleka. Ntangu yayi Yesu Klisto me vumbuka na lufwa, mpe, silaka,

bima yina Yandi salaka beto mpe ke sala yawu, mpe mu me lomba, kubanda bébé mosi ya fioti ya bakala . . .

<sup>84</sup> Mu vwandaka ve na bangonda kumi na nana, mu banza, kasi na zulu ya bamvula zole ve, na mutindu nionso, ntangu mu monaka vision ya munu ya ntete. Ya kele, ya vwandaka, luzingu ya munu nionso. Bantu yayi kele awa na tabernacle me zaba yawu. Ntangu nionso mu me vwanda awa, ata na ntangu mosi ve ya me kubwaka. Mpe ya ke kubwa ata fioti ve, samu ya kele Nzambi. Na yinza ya muvimba ya me kwenda, reveil ya nene me pela. Mpe ntangu yayi, na lemvo ya Nzambi, mu kele na ba-million zole ya mioyo, kaka na lukutakanu ya munu mosi, mu me nunga samu na Mfumu Yesu. Ba-million zole, ya kele kieleka. Mpe beno banza kaka na ba-million yankaka yina basikaka, Oral Robets, ba-étincelle yankaka nionso yina me pela na kima mosi, mpe me landila, bambala mafunda ya mafunda, tii ya me kuma na yinza ya muvimba reveil ya nene mingi ya Ngolo ya Nzambi, ke tambula. Mpe diabulu me yambula bima ya yimbi ya mutindu na mutindu, samu na kukanga Yawu nzila. Kasi Ndinga ya Nzambi ya kieleka, ya kieleka ke kwenda kaka tii na nsuka. Ya ke kubwa ata fioti ve! “Munu Mfumu me kuna yawu. Mu ke mwangisa yawu masa na mwini mpe na mpimpa, mbayi-mbaya ba botula yawu na diboko ya Munu.”

<sup>85</sup> Ntangu yayi, na nkokila yayi, mu me zabisa ti Klisto me vumbuka na lufwa. Yandi kele mutindu mosi mazono, bubu yayi, mpe kukonda nsuka. Ntangu yayi, Mfumu kusakumuna beno. Kana Yandi ke sala yawu, na yina beno kele . . . Kana beno ke kwikila yawu, Nzambi kusakumuna beno. Beno lomba Yandi, yina, ntangu Yandi ke kota na kisalu. Kana Klisto ke monana awa na estrade yayi! Yayi kele ntembe. Kana Yesu Klisto, Mwana ya Nzambi, ke monana awa kaka na estrade, mpe kusala bima yina Yandi salaka ntangu Yandi vwandaka awa na zulu ya ntoto, beno ke kwikila Yandi?

<sup>86</sup> Beno tala Yandi, na nzila ya Emmaüs, wapi mutindu bana-babakala yina, bukaka . . . Ntangu Yandi bukaka dimpa yina, Yandi salaka kima yina muntu yankaka lendaka kusala ve. Ya vwandaka kima yina Klisto kaka lendaka kusala. Mpe bawu zabaka yawu.

<sup>87</sup> Ntangu yayi kana Yandi ke sala kima mosi awa, yina kaka Klisto lendaka kusala; ya kele kima mosi ya luvunu ve, kasi kima mosi ya kieleka yina Yandi salaka; na yina beno kwikila Yandi, beno ndima Yandi, beno vwanda na lukwikilu na Yandi, beno zola Yandi, beno sadila Yandi.

<sup>88</sup> Bika mu tuba na beno, ntangu yayi beno kota kaka na dibuundu ve. Yina ke simba ve. Beno fwana butuka ya mbala ya zole. Ya kele ve kisalu mosi ya émotion; ya kele ve mwa kima mosi beno me tuba, “Mbote, mu bokaka. Mu tubaka na bandinga. Mu salaka *yayi*,” yina kele kima mosi ve. Ntangu ya kieleka kuna

na kati ya ntima ya beno, Kima mosi me kwisa samu na kusoba beno, mpe beno me kuma kivangu ya malu-malu kati na Klisto Yesu; beno me ndima Muntu yayi, Klisto Yesu; ntangu bima ya ntama me kufwa, mpe bima ya malu-malu me butuka diaka; beno ke sala bima ya kusungama, yina beno vwandaka sala yimbi; beno ke zola bambeni ya beno, beno ke sambila samu na bayina ke niongisaka beno; ya kele ntangu beno kele Muklisto. Yinti ke zabana na mbuma ya ke buta.

<sup>89</sup> Bika Mfumu kusakumuna beno ntangu yayi, na yina beto kulumusa bayintu ya beto. Mu ke lomba na mpangi-kento na kukwenda na piano, samu na kubula na malembe “Dokotolo ya nene kele awa na ntangu yayi, Yesu muntu ya mawa.” Mpe beno yina kele na nganda, ntangu yayi, yina kele na bakalati ya bisambu, beno pusana na kielo, beto ke banda kaka na mwa ntangu fioti. Beto sambila.

<sup>90</sup> Tata ya beto ya Mazulu ya Kusakumuka. Oh, mwa ndinga ya munu ya fioti, bangonda yiya ya kutuba, mu me lembe mingi na ndinga ya munu. Kasi mu ke sambila ti Nge ke sadisa munu kaka ntangu yayi. Awa ke vwanda kitini yankaka ya mfunu mingi na Branham Tabernacle. Awa ke vwanda mbangi yankaka ke basika na bilumbu ya nsuka, na Kilumbu ya Lusambusu. Bantu mingi me telema na kati mpe na nganda, na nkokila yayi, mingi na kati ya bawu ke na kuyufula, mingi ke na kubanza, “Ya kele kieleka, to ya kieleka ve?”

<sup>91</sup> O Tata ya Kukonda nsuka mpe ya Kusakumuka, beto ke sambila ti Nge ke talisa ntangu yayi zola ya Nge na beto, na kumonana awa mpe kusala Ndinga ya Nge kieleka. Mu me tubila Ndinga ya Nge; mutindu Nge salaka, Nge mosi, na Cléopas mpe nkundi ya yandi, na Emmaüs. Mpe na nzila ya beto, Mfumu, mutindu beto kele na nzietolo, Nge ke tuba na beto na nzila ya Ndinga ya Nge. Mpe ntangu yayi kwisa na kati-kati ya beto! O Klisto ya Nene, kwisa na kati-kati ya beto, siamisa Bandinga ya Nge ti ya kele kieleka, mpe monisa Mvwandulu ya Nge awa na nkokila yayi. Na yina, beto bivangu ya bamputu ya kukonda kulunga me ndima ti beto kele bansumuki mpe beto kele ve ya kulunga samu na bima yayi, kasi beto ke kwikila yawu, Mfumu. Mpe na lemvo beto ke ndima yawu, na lukwikilu, ti beto me kuzwa mpulusu, mpe beto kele bana ya Nge. Sakumuna beto ntangu yayi, Mfumu.

<sup>92</sup> Mu zaba ti Ndinga ya Nge kele kieleka, ntangu Nge tubaka ti “profete na mbanza ya yandi, na kati ya bantu ya yandi.” Kasi, Mfumu, mu ke sambila, kaka samu na nkokila yayi, ti Nge ke kulumusa kaka meso na bantu, mpe ke kukitalisa Nge mosi diaka awa na kati ya mbanza yayi, na nzila ya kutambula ya Mpeve-Santu. O Nzambi ya Kukonda nsuka, sakumuna beto ntangu yayi na yina beto ke vingila Nge. Mpe sala bima yina Nge salaka na ntuala ya kukomama ya Nge na kulunsi, mpe Jeffersonville ke vwanda diaka ve na kima mosi ya kubokuta.

Kasi, beto me zaba ti ba ke vwanda ve na pardo mosi na Kilumbu yina, ti Nge me kukitalisa Nge mosi. Na Nkumbu ya Yesu, mu me sambila. Amen.

<sup>93</sup> [Kitini ya mpamba na bande—Mu.] . . . ya kele ve yina yandi ke zola ti mu sambila. Ve, ya kele ve cancer, samu yandi me beluka na yawu. Kasi yandi ke zola ti mu sambila samu na mpasi ya mukongo yandi kele na yawu. Ya kieleka. Ya kele mpasi na mukongo ya yandi. Ya kieleka? Ntangu yayi beno ke kwikila ti Yandi me vumbuka na lufwa? Beno tala ntangu yayi. Kana mu tuba na yandi kaka mwa ntangu ya yinda, ntangu yankaka kima yankaka ke tubama. Mu zaba ve. Ntangu yayi, mu ke na dibanza ve yina kele mpasi ya nge. Mu me zaba ve ntangu yayi yina ya kele. Beno me mona? Kasi babande kele na yawu, beno lenda kuzwa yina Yandi me tuba.

<sup>94</sup> Beto tuba kaka mwa muniti diaka, mpe beno tala kana Yandi ke tuba na munu kima yankaka. Mu ke mona kento mosi yina ke monana na ndonga . . . Ya kele kento yankaka, mpe yandi ke na kusambila samu na yandi. Mpe yandi kele na mutindu ya yinzo mosi ya bambevo ya yintu to lupitalu mosi, ya ke monana mutindu . . . Ya kele kisika ya bambevo ya yintu. Ya kele Madison, na Indiana. Ya kele—ya kele—ya kele mpangi-kento yina nge ke zola ba sambila samu na yandi, ya kele yinzo ya bambevo ya yintu. Mpe kana nge ke kwikila na ntima ya nge ya muvimba, mpe nionso yina kele na kati ya nge, Nzambi ke kangula mpe ke belusa mukongo ya nge mpe ke belusa nge. Beno me kwikila yawu ntangu yayi? Mbote mingi, kwisa awa.

<sup>95</sup> Tata ya Mazulu ya luzolo, beto ke sambila ti na Nkumbu ya Yesu Klisto, ti Nge ke belula kento yayi, mpe ke sala ti yandi vwanda mbote. Mpe pesa lusakumunu yayi na yandi. Mpe mu ke sambila ti mawa ya Nzambi ke vwanda na zulu ya yandi, mpe ke belusa yandi, mpe nkembo ke vutuka na Nge. Mu ke sambila na Nkumbu ya Yesu Klisto. Amen.

<sup>96</sup> Mu zola tuba yayi. Ya ke na kubendana mosi ke kwisa kuna, kaka na manima *awa*. Kaka na mwa ntangu fioti, beno telema kuna na mwa muniti. Mu me mona ti Nsemo me bika nge. Ya kele na bantu mingi, nkonga ya bantu mingi pene-pene ya munu awa. Muntu nionso ke na kubendaka. Kasi mu ke mona ti Ya me katuka na nge. Ya kele muntu yina . . . Nge kele—kele na lipaso ya bakento yina ke na kwisa. Ya kieleka. Mu me mona bantu zole to tatu me basika, mpe Nsemo me ningana kuna na manima mpe me bula muntu yina me telema kuna na manima. Ba ke sambila samu na yawu. Beno me mona? Ya kieleka. Mpe beno kele, ya kele kimbevo ya mama yina kele na lipaso ya bakento. Ya kieleka. Ntangu yayi kwenda mpe baka kubeluka ya nge, mpe Mfumu Nzambi me belusa nge. Amen.

<sup>97</sup> Nge zola kwisa? Mama, nge ke kwikila na Mfumu Yesu? [Mpangi-kento me tuba, “Yinga, tata.”—Mu.] Nge me kwikila



ti Yandi me vumbuka na lufwa? Ntangu yayi, samu na kuzaba nge, mu zaba ve. Mu zolaka mona nge kana nge ke vwandaka na nziunga awa. Mu me zaba ve. Bantu ke kwisa mpe ke kwenda, mu ke vwandaka ve na nziunga ya tabernacle awa mingi samu na kuzaba. Kasi, nge, nge kele ya mbanza yayi? [“Yinga.”] Nge kele ya mbanza yayi. Mbote mingi, na yina, kasi mu me zaba nge ve. Kasi Klisto me zaba nge. Kasi kana Yandi ke talisa na munu, ya kutelama awa, yina nge me kwisila awa, nge ke kwikila yawu mpe nge ke ndima yawu? Mpe nge me zaba ti mu me zaba ve yina nge me kwisila awa, mu ke na dibanza mosi ve. Kima mosi kaka, nge lendaka mona munu na nziunga ya mbanza, to kima mosi, to, to kima mosi. Mu me zaba ve. Yina me tala Nzambi samu na ku—kuzaba yawu.

<sup>98</sup> Kaka kuna na manima, nge ke zola kubasika na mpasi yina ya misopo nge ke vwandaka na yawu? Nge ke kwikila ti Mfumu Yesu ke belusa nge? Kana nge kwikila yawu, nge lenda kuzwa yawu.

<sup>99</sup> Muntu yankaka ke na ntangulu ya yimbi ya menga, yandi kele ya kuvwanda kuna na manima, mu me mona bawu kubaka yawu. Nge ke kwikila ti Mfumu ke belusa nge? Mbote mingi. Nge ke kwikila na ntima ya nge ya muvimba? Na yina nge lenda kuzwa kubeluka ya nzutu ya nge, Nzambi me belusa nge kaka na ntangu yina. Nge me simba Yandi. Nge me simba munu ata fioti ve, nge ke na ba-metre yivwa ntama na munu. Amen.

<sup>100</sup> Ntangu yayi nge me kwikila ti Yandi me vumbuka na lufwa? Beno tala kaka, mpe zinga, ntangu yayi na yina ndonga ke na kulandila. Oh, ya kele mpasi mingi awa na Jeffersonville! Beno me mona? Mpe nkonga ya bantu mutindu yayi pene-pene ya beno, bantu nionso! Yesu simbaka bakala mosi na diboko, mpe twadisaka yandi na nganda ya mbanza, kilumbu mosi.

<sup>101</sup> Ntangu yayi tala na lweka yayi, mpangi-kento, na mwa ntangu fioti. Kwikila ti Mfumu Yesu kele awa samu na kusadisa nge. Nge ke na kimbevo yina kele na kati ya rectum, mpe dokotolo me fyongonina nge. Mpe yandi tubaka na nge ti ya vwandaka hemorroide. Mu ke mona diaka ke meka na kutambula pene-pene ya yinzo, mpe nge ke na kutambula malembe mingi. Nge kele na arthritis. Ya kele MUTINDU ME TUBA MFUMU. Dokotolo me tuba na nge ti ba ke sala nge lipaso. Ya kele kaka kieleka. Mpe mu me mona yandi ke tula diboko na mwa kalati yina kuna na bureau ya yandi: Rebecca Baker, 509 Bala-bala Graham. Ya kele kaka kieleka. Ya kele na bureau ya yandi, na mikanda. Ya kieleka. Nge me kwikila? [Mpangi-kento me tuba, “Yinga, tata.”—Mu.] Na yina nge lenda kuzwa kubeluka ya nge. Na, Nkumbu ya Mfumu Yesu Klisto, bika kento yayi kuzwa kubeluka ya yandi. Amen. Nzambi sakumuna nge, mama. Kwenda, kwikila ntangu yayi. Kwikila na Nzambi.

Kana beno lendaka kaka kumona Mvwandulu ya Mfumu!

<sup>102</sup> Ntangu yayi mama yayi me telama awa, ti nge zola . . . Mu me zaba nge ve, na mutindu mu me zaba. Nge me zaba munu ve, mpe mu me zaba nge ve. Ya kieleka? Mbote mingi. Na yina nge kele muntu yina me zaba munu ve, mpe mu me zaba bawu ve. Mpe mu me zaba ve mama yina yankaka. Kasi mama yayi kele ya muvimba nzenza, na mutindu mu me zaba. Kana ya kieleka, telemisa diboko ya nge, mama. Ntangu ya beto ya ntete, ya kukutana na luzingu.

<sup>103</sup> Awa kele kento mosi mpe bakala mosi. Kaka kifwani ya kitoko ya Santu Jean 4, kisika kento mosi mpe Bakala mosi kukutanaka; mpe kento vwandaka Samaritaine, Yesu vwandaka Juif. Mpe bawu bandaka na kusolula mosi na yankaka, mpe Yesu monisaka binsweki ya ntima ya yandi mpe zabisaka yandi kisika mpasi ya yandi vwandaka. Ntangu yayi, kana Yandi kele Yesu yina mosi, Yandi lenda sala kima ya mutindu mosi bubu yayi.

<sup>104</sup> Kana kento yayi ke telemisa diboko ya yandi na Nzambi, samu na kuzenga ndefi ve (samu, beto ke kwikilaka ve na kusala yawu), ya telemisa kaka diboko ya yandi na mutindu ya makieleka, na ya munu, ti beto me monanaka ata fioti ve mosi na yankaka na ntwala, mpe me zaba kima ve mosi na yankaka. Nge zola telemisa diboko ya nge, mama? Yawu yina. Yandi me monaka munu ata fioti ve, mpe yandi kele nzenza ya muvimba. Ntangu yayi kana ya kele . . .

<sup>105</sup> Mvwandulu ya Mfumu Yesu kele awa. Kana kento yango kele mbevo, mu lenda ve kubelusa yandi. Yandi me belukaka ntete; Klisto belusaka yandi ntangu Yandi kufwaka samu na yandi. Beno ke kwikila yawu? Kasi kana Yandi vwanda ya kutelama awa ntangu yayi, na . . . na kisika mu me telama, mpe Yandi zolaka, lendaka kumonana na yandi, to kusala kima mosi samu na kunata lukwikilu ya yandi na kukutana! Ntangu yayi, yandi fwana vwanda me telama awa samu na diambu ya mbongo. Yandi lendaka vwanda ya kutelama awa samu na diambu na yinzo. Yandi lendaka vwanda ya kutelama awa, samu ti yandi ke na kufwa na cancer. Yandi lendaka vwanda me telama awa na Tuberculose. Mu me zaba ve. Mu lenda tuba na nge ve.

<sup>106</sup> Mpe ntangu yayi kana nge zola kubaka nge mosi kisika ya munu, kwisa awa mpe baka kisika ya munu, kukwisa ya mbote na nge. [Mpangi Branham me kupema—Mu.] Ya kieleka. Munu mpe me zaba ve, to mu lendaka sala yawu ve. Kasi Nzambi ya Zulu me zaba. Beno lenda bakula ntangu yayi?

<sup>107</sup> Mpe kana Klisto ke sala kima ya mutindu mosi awa, Kieleka yina ke kubwaka ve, mutindu Yandi me vumbuka na lufwa, mpe me siamisa ti Yandi kele Yesu mosi yina solulaka na kento yina na dibulu ya masa, bantu yikwa na kati awa ke tuba, “Mu ke ndima Yandi kaka na ntangu yayi mutindu Munganga ya munu,

to nionso yina mu ke na yawu nsatu”? Telemisa diboko ya nge, tuba, “Mu ke ndima Yandi kana Yandi ke sala yawu.”

<sup>108</sup> Kento yayi me telemisa diboko ya yandi, beto me kutanaka ata fioti ve. Mfumu kupesa yawu, ya kele kisambu ya munu. Ntangu yayi mama yango ke monana ti yandi ke na kwenda ntama ya munu; kana bantu lendaka kubaka ndinga ya munu. Mu ke mona muntu mosi ya kutelama. Ya kele samu na yandi mosi ve, na mutindu nionso. Yandi ke na kusambila samu na muntu yankaka, mpe ya kele mama mosi ya kiboba. Ya kele mama ya yandi, yandi ke sambila samu na yandi. Ya kele kieleka. Yandi kele na crise cardiaque, mwa ntima ke bula mbangu, kieleka. Yandi lenda ve kulala na mpimpa. Yina ke ya kieleka ve? Telemisa diboko ya nge kana ya kele kieleka. Mpe mama yango ke vwandaka na yinsi yayi ve. Mama yango me katuka ntama na awa. Mama yango me katuka na Georgie. Ya kele nionso kieleka. Mpe nge me katuka na Georgie. Mpe nge ke zola ba sambila samu na disu ya nge, diaka. Nge ke na kukuma mpofo na meso ya nge. Mpe ya kele kieleka. Nge ke kwikila ti Nzambi ke belusa nge? Kana ya kele kieleka, telemisa diboko ya nge. Mbote mingi.

<sup>109</sup> Ntangu yayi beno me kwikila? Ntangu yayi beno vwanda na lukwikilu na Nzambi. Na yina mu ke sambila samu na yandi, beno sambila samu na beno mosi kuna, mpe beno kwikila na Nzambi. Yandi kele awa, bisika nionso.

Kwisa awa, mpangi-kento.

<sup>110</sup> Mvulusi ya kusakumuka, mu ke sambila ti, na Nkumbu ya Klisto, ti Nge ke pesa na kento yayi nsatu ya yandi. Bika ti Ngolo ya Nzambi ya Ngolo nionso kuvwanda na zulu ya yandi, mpe bika yandi kubeluka mpe yandi kuzwa yina yandi me lomba. Mu ke sambila lusakumunu yayi na Nkumbu ya Yesu. Amen.

<sup>111</sup> Ntangu yayi kwenda, na kusepela, mpe na kiese. Mpe kwikila, mpangi-kento, mpe kuzwa mavimpi ya mbote. Mbote mingi.

<sup>112</sup> Mu ke ndima ve, kasi mu ke kwikila ti mu zaba kento yayi. Mu ke kwikila ti nge kele ya mbanza Georgetown, samu mu kele. . . Nge kele mpangi ya Mpangi Arganbright? Na yawu, ntangu yayi kupakulama yayi, ya kele ya luswaswanu. Beno me mona ti ya kele luswaswanu ntangu yayi. Ntangu mu me tuba na nge kisika yankaka; ya kele luswaswanu ntangu yayi. Nge me kuwa nsatu ya kieleka ya kiese, ya kieleka. Ya kele Mpeve-Santu. Nge kele awa ve samu na nge mosi. Nge kele awa samu na muntu yankaka, mpe ya kele mwana-kento ya fioti pene ya bamvula yiya to tanu. Yandi kele na kimbevo ya ba-rein, mpe yandi ke zingaka na nord ya Indiana. Ya kele kieleka. Ti yina nge ke na yawu na diboko ya nge, fidisa yawu na yandi, mpe yandi ke beluka. Kwikila na ntima ya nge ya muvimba ntangu yayi, mpe baka yina nge me lomba, na Nkumbu ya Klisto.

“Kana nge lenda kwikila, mambu nionso ke salama!”

113 Awa kele na mama yina kele nzenza samu na munu. Mu me zaba nge ve, mu me monaka nge ve na luzingu ya munu. Beto kele banzenza mosi na yankaka, bamvula mingi na kati; ntangu yankaka mingi, beto me butuka na bamvula mingi kati-kati ya mosi na yankaka. Mu me zaba nge ve, mu me monaka nge ata fioti ve. Kasi Yesu Klisto me zaba nge.

114 Kima mosi me salama na kati ya kivinga yayi; bakala mosi me basika pene-pene ya munu. Awa yandi me vwanda, kaka awa, mutimbi ya kuzengana. Nge ke kwikila, tata? [Mpangi-bakala me tuba, “Yinga.”—Mu.] Na yina Klisto kubelusa nge mpe kukumisa nge mbote! Amen.

115 Yawu yina kutindu ya kusala yawu, kwikila! Yinki yandi me simba? Mu me monaka bakala yayi ata fioti ve; kasi yandi me beluka kaka kuna. Yandi me simba Mfumu Yesu Yina kele awa. Katula kukondwa lukwikilu yina na nge! Zimbana munu mu kele William Branham. Tala na Yesu Klisto, Yandi kele Yandi yina kele awa. Mu ke tula ntembe na lukwikilu ya beno, na Nkumbana ya Klisto, na kuzimbana munu; mpe beno kwikila ti yayi kele Mfumu Yesu awa, mpe beno tala yina ke salama. Mu ke kipe ve kisika beno kele na kati ya kivinga.

116 Ntangu yayi awa kele kento mosi ya fioti. Mu me monaka yandi ata fioti ve. Yandi kele kiboba kulutila munu. Yandi, mu zaba ve nani yandi kele, kisika yandi me katuka, kima mosi ve samu na yandi. Mu kele ya kieleka nzenza samu na yandi. Kasi Klisto me zaba yandi.

117 Kana Yandi ke talisa na munu yina nge me kwisila awa, nge ke ndima mpe nge ke kwikila yawu? [Mpangi-kento me tuba, “Ya kieleka.”—Mu.] Nge vwandaka na nsatu ya kiese na mwa minuti fioti me luta, ntangu mu me tuba kima mosi, mutindu yina ve? Ya vwandaka mpangi ya nge ya kento yina kele na lupitalu ya bambevo ya yintu na Madison, na Indiana. Ya kele ya kusungama. Na yina, kento yankaka vwandaka ya kutelama awa, mpe nge vwanda ya kutelama kuna ke tala kaka na lweka yayi. Mpe vision yango, nge vwanda kwikila ntangu nge me kwisa. Ya kele kieleka na nionso. Yawu yina me sala yawu. Mpe ya kele samu na yina nge kele awa na nkokila yayi, ya kele samu nge kele na mpasi ya ntima. Nge vwandaka kaka na crise cardiaque. Yina kele nionso kieleka. Mpe mu ke mona ntangu yayi, mutindu mu ke tala na vision, ntoto yina ya biwanda. Nge me katuka kisika mosi awa na sud ya Indiana. Nge kele pene-pene ya Corydon, yawu yina kisika nge me katuka. Vutuka na yinzo, nge me beluka. Yesu Klisto me belusa nge. Ya kele **MUTINDU ME TUBA MPEVE-SANTU.**

118 Vwanda na lukwikilu, mpe kwikila. Kutula ntembe ve. Kwikila kaka. Nge lenda ndima ti Yesu Klisto kele bisika nionso? Wapi mutindu ya kele mbote! Yinki kele diambu?

119 Kuna na nsongi, mu me mona vision. Dokotolo me zaba ve kana ya kele cancer to Tuberculose. Ya kieleka. Kasi kana nge ke kwikila yawu, nge me beluka, na mutindu nionso. Lukwikilu ya nge me belusa nge. Kwenda kwa nge.

120 Yawu yina. Nzambi kele bisika nionso! Mu ke tula ntembe na lukwikilu ya nge. “Kana nge lenda kwikila!” Ntangu yayi, Yandi me vumbuka na lufwa. Yandi kele awa na beto. Ya kele Yandi! Ya kele ya kieleka bima yina Yandi salaka ntangu Yandi vwandaka awa na zulu ya ntoto. Bamvula mafunda zole me luta, Yandi kele ya moyo, mpe Yandi kele ya moyo kukonda nsuka. Kwikila kaka, vwanda na lukwikilu.

121 Mu zaba nge ve, mama. Mu me monaka nge ata fioti ve na luzingu ya munu, mu zaba kima mosi ve samu na nge. Ya kele kieleka, mutindu yina ve? Yesu Klisto me zaba nge. Kana Nzambi ke talisa na munu yina nge me kwisila awa, nge ke kwikila Yandi, mpe nge ke kwikila munu ti mu kele profete ya Yandi? Kana Yandi ke sala yawu, nge ke zaba ti Kima mosi me pakula munu. Nge ke zaba ti ya kele Yawu. Ntangu yayi kana mu me tuba, “Mu ke tentika maboko ya munu na zulu ya nge, beluka,” nge ke vwanda na muswa ya kutula ntembe na yawu. Kasi kana Nzambi tuba na munu kima mosi nge zaba ti ya kele kieleka, na yina nge zaba kana ya kele kieleka to ve. Ya kieleka? [Mpangi-kento me tuba, “Ya kieleka.”—Mu.] Ya kele kimbevo ya bakento. Ba me pasula nge, mu ke mona nge me katuka na mesa ya lipaso, na kima mosi ya mpembe na zulu ya kizizi ya nge, kasi ya simbaka mbote-mbote ve. Ya kieleka. Kasi, mpeve yina ya yimbi kubumbamaka na ntwala ya dokotolo, kasi yawu lenda ve kubumbama na ntwala ya Nzambi. Vutuka na yinzo, mpe beluka, mama, Yesu Klisto me belusa nge mpe me kumisa nge mbote.

Kana nge lenda kwikila!

122 Mu kele nzenza samu na nge, mama. Nge ke kwikila Yesu Klisto, Mwana ya Nzambi, kele awa? Nge ke kwikila ti Yandi ke belusa nge? Diabète kele kima mosi ve, samu Nzambi kubelusa yawu. Nge ke kwikila ti Yandi ke belusa nge? Na yina vutuka na yinzo mpe baka kubeluka ya nge, na Nkumbu ya Yesu Klisto, Mwana ya Nzambi. Amen.

Kwisa awa, mama. Nge ke kwikila?

123 Ntangu yayi bika kubanza yina kuna na manima! Ya kele ve “télépathie.” Nge lenda ve kubasika na yawu ntangu yayi! Bika mu talisa na nge.

124 Mu zaba kento yayi ve. Tula maboko ya nge na zulu ya maboko ya munu, mama. Kana Nzambi ke talisa na munu yina kele mpasi ya nge! Mu ke tala na lweka *yayi*, nge zaba ti mu ke tanga ve mabanza ya nge. Kana Nzambi ke talisa na munu yina kele mpasi ya nge, nge ke kwikila ti Yesu Klisto kele Mwana ya Nzambi, mpe mu kele kisadi ya Yandi? Kana nge ke kwikila, telemisa diboko ya nge. Nge ke na kimbevo ya bakento, kimbevo

ya bamama. Ya kieleka. Nge vwanaka na yawu; nge ke na yawu ve ntangu yayi. Nge me beluka. Kwenda na nzila ya nge, mpe sepela mpe vwanda na kiese.

<sup>125</sup> Kwisa, tata. Mpasi yina ya ntama ya rein, mpe kima mosi ke kwamisa nge. Nge ke kwikila ti Nzambi ke belusa nge? [Mpangi-bakala me tuba, “Yinga.”—Mu.] Yandi ke belusa nge na yawu? Na yina, na Nkumbu ya Yesu Klisto, baka kubeluka ya nge, mpe kwenda nzila ya nge, na kusepela. Amen. Nzambi sakumuna nge, mpangi-bakala.

Kwikila!

<sup>126</sup> Yinki mutindu, mama? Nge ke zola ve kukwenda, kudia madia ya mbote diaka mutindu nge vwanaka sala? Nge vwanaka nge nyonso kidi-kidi, mutindu yina ve? Ya vwanaka samu na ulcère gastroduodéal. Kwenda, baka hamburger mpe dia yawu, Yesu Klisto me belusa nge. Kwenda na nzila ya nge, na kusepela.

<sup>127</sup> “Kana nge lenda kwikila!” Beno vwanda na lukwikilu na Nzambi. Beno ke kwikila? Klisto ya moyo, yina kele bisika nionso kele awa na ntangu yayi, samu na kubelula muntu nionso na kati awa.

<sup>128</sup> Beno vingila fioti. Kuna na manima ya ndonga, kele ya kuvwanda kaka awa, bakala mosi ya ntwenia kele ya kuvwanda. Lukwikilu ya nge kele nene mingi kulutila nge banzaka ti nge vwanaka na yawu, mwana. Nge vwanaka na kimbevo ya ntima, mutindu yina ve? Kana ya kieleka, telama. Yesu Klisto me belula nge, mwana. Nge kele mbote. Kwenda nzila ya nge, mpe beluka.

<sup>129</sup> Beno ke kwikila Yandi? Beno vwanda na lukwikilu na Nzambi.

<sup>130</sup> Awa kele bakala mosi mu me zaba ve. Beto kele banzenza mosi na yankaka. Mu ke kwikila ti bakala yayi me baka mbotika na suka yayi. Kasi mu zaba nge ve, mu ke na dibanza mosi ve samu na nge. Ya kieleka? Kana Yesu Klisto ke talisa na munu yina nge me kwisila awa, nge ke ndima yawu?

<sup>131</sup> Bantu yikwa na kati ya nkonga ya bantu yayi ke ndima yawu kaka na ntangu yayi? “Kana nge lenda kwikila!” Beno vwanda na lukwikilu. Beno tula ntembe ve.

<sup>132</sup> Bakala yango kele na kimbevo ya mpusu. Ya kieleka. Mpe mu ke mona nge ke baka . . . Ya kele kimbevo ya prostate, diaka. Ya kieleka. Kana ya kele mutindu yina, ningisa diboko ya nge. Mpe mu ke mona kima mosi ya ndombi me telema kati-kati ya nge na kento mosi; ya kele kento ya nge. Nge ke sambila samu na yandi. Yandi kele nsumuki, mpe nge ke zola yandi kukuma Muklisto. Ya kele MUTINDU ME TUBA MFUMU. Ya kieleka. Kwenda, tentika maboko ya nge na zulu ya yandi, mpe sambila

samu na yandi, Nzambi yina kele na Zulu ke talisa mfunu ya bima yayi ti ya kele ya kieleka.

<sup>133</sup> Nge ke kwikila? Nge ke kwikila ti Nzambi ke sala yawu? “Kana nge lenda kwikila!” Mu tula ntembe na lukwikilu ya nge. Kuna na manima, konso kisika yina nge kele, tala mpe zinga! Beno vwanda na lukwikilu na Nzambi, konso kisika yina nge kele. “Kana nge lenda kwikila, bima nionso ke salama.” Kana nge lenda kwikila! Beno tala, beno tala na lweka yayi, beno sambila.

Beno ke tuba, “Nge ke na kutala, Mpangi Branham?”

<sup>134</sup> Rebecca, vutuka fioti awa, cherie. Telema kisika nge kele. Yayi kele mwana ya munu ya fioti ya kento, yina kilumbu mosi ke vwanda profete ya kento, mpe. Mama yina me telama pene-pene ya nge, cherie, yina me lwata yimpu ya mpembe, yandi ke na kubela kimbevo ya sinus. Telemisa diboko ya nge, to telama, mama. Nge ke sambila ti Nzambi ke bokila, Yandi ke sala ti mu bokila nge. Ya kieleka? Bika mwana ya munu ya kento ya fioti kutentika maboko ya yandi na zulu ya nge kuna.

O Nzambi ya Kukonda nsuka, na Nkumbu ya Yesu Klisto, mu ke nganina mpeve ya yimbi yina ke na kwamisa kento yina. Mpe bika ti ya katuka, na Nkumbu ya Klisto. Amen.

<sup>135</sup> Oh, Nkumbu ya Mfumu kusakumuka! Bika Mfumu Yesu kukitalisa Yandi mosi, mpe. Beno ke kwikila ti Yandi kele awa? Na yina bika mu tuba na beno, beno nionso, kaka ntangu yayi, kana beno lenda kwikila yawu, Yesu Klisto ke belusa mosi na mosi ya beno, kaka na ntangu yayi. Kana bandinga ya munu kele kieleka *awa*, ya kele kieleka *kuna*. Kana beno ke sala yina mu me tuba na beno na kusala, beno lenda beluka kaka ntangu yayi. Beno me kwikila yawu? Na yina beno tentika maboko ya beno na zulu ya mosi na yankaka. Beno tentika kaka maboko ya beno na zulu ya mosi na yankaka, na kati to na nganda. Beno tula ntembe ve! Mu me kuwa mpeve ya kifwa-makutu me katuka. Awa Yandi kele, Klisto yina me vumbuka!

<sup>136</sup> O Nzambi ya Kukonda nsuka mpe ya Kusakumuka, na Nkumbu ya Mfumu Yesu, mu ke tula ntembe na mpeve nionso ya yimbi, na Nkumbu ya Klisto Mfumu, ti ya ke katuka kisika yayi, basika na bantu yayi. Mpe bika Mpeve-Santu ya nene ntangu yayi kubotika muntu nionso na kati awa, na lukwikilu ya nene samu na kukwikila.

<sup>137</sup> Oh, Satana, nge mpeve ya yimbi, nge me pesa beto boma ya kulutila. Klisto me vumbuka na lufwa, Yandi kele awa na bafungula ya lufwa mpe ya difelo ya kunamika na Yandi. Ba futaka ngolo samu na kubeluka ya nzutu. Mpe beto ke tuma nge, na Nkumbu ya Yesu Klisto, Mwana ya Nzambi ya moyo, ti nge katuka na bantu yayi. Basika na bawu, Satana, ti bawu kwenda mpe ba beluka.

<sup>138</sup> Kana beno ke kwikila na ntima ya beno ya muvimba, ti Yesu Klisto me belusa beno, beno telama, mpe beno ndima Ngolo ya kubeluka ya Kinzambi ya Ngolo nionso. Yawu yina! Lukumu na Mfumu! Mfumu kusakumuka! Beno me, beno nionso, me beluka. Beno telama, mpe beno pesa Nzambi lukumu! Amen! Nkumbu ya Mfumu kusakumuka! Beto pesa Yandi lukumu, mutindu beto me telemisa maboko ya beto mpe beto kumisa Yandi. Lusakumunu na Mwana ya Nzambi ya moyo! Amen! 🐦



*MPE MESO YA BAWU ZIBUKAKA MPE BAWU ZABAKA YANDI* KNG57-0421E  
(And Their Eyes Were Opened And They Knew Him)

BANDANDANI YA REVEIL YA PAKI

Nsangu yayi ya Mpangi William Marrion Branham, kulongamaka na Kingelesi, na Lumingu ya Paki na nkokila, na kilumbu ya 21 ya Ngonda ya yiya, na mvula 1957, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)